

حافظ مقبول احمدؒ کا ساجی خاکہ تاریخ

ساز شخصیت

از حافظ شاء اللہ مدنی حفظہ اللہ

حضرت حافظ مقبول احمدؒ تقسیم ہند سے قریباً نو سال قبل متحدہ ہندوستان میں حکیم کرن ضلع لاہور سے شمال مغرب میں واقع گاؤں کلس میں زمیندار راجپوت گھرانہ میں تولد ہوئے آپ کا سلسلہ نسب یوں ہے

مقبول احمد بن میاں رحیم بخش بن اسماعیل خان بن بھاول خان بن بلند خان بن وسن خان یہ نسب نامہ کلس کی اولاد سے حکیم خان تک منتہی ہے اور کلس کا اصل جنڈیالہ کلساں ضلع شیخوپورہ سے تھاتین ہزار ایکڑ رقبہ پر آکر اس نے گاؤں بڑا آباد کیا تھا حافظ صاحب چھ بھائی دو بہنیں تھے یہ سب سے چھوٹے ہیں ان کے دو بھائی اور ایک بہن پہلے فوت ہو چکے تھے موجود تین بھائی ایک بہن سب کے سب صاحب اولاد ہیں حافظ صاحب کے دو بچے ہیں جو شارچہ میں مقیم ہیں بڑا عبدالمنان مدنی اس کی عمر قریباً چوبیس سال ہے چھوٹا عبدالمنان مکی اسکی عمر اندازاً بائیس سال ہوگی۔ مدنی چونکہ مدینہ الرسول صلی اللہ علیہ وسلم میں پیدا ہوا اس لئے اسے مدنی کہا جاتا ہے اور عبدالحالق مکہ مکرمہ میں پیدا ہوا اس مناسبت سے مکی کہا جاتا ہے دینی ضروری معلومات کے ساتھ ثانوی تعلیم انہوں نے شارچہ سے حاصل کی۔ والد کی بیماری کی وجہ سے ملازمت کرنے لگے ہیں۔

مرحوم کے عمود نسب میں علمی روشنی کا اگرچہ فقدان تھا لیکن رہا علم سے الفت و محبت اور میل ملاقات اور تعلقات کی بناء پر علم دوستی ضرور تھی ہمارے دادا جان گاؤں کے نمبردار ہونے کے باوجود مسجد سے قلبی تعلق رکھتے تھے یہاں تک کہ رات مسجد میں بسر کرتے با

اوقات تہجد کے وقت جنات پاؤں کا انگوٹھا پکڑ کر بگا دیا کرتے تاکہ قیام اللیل کے سرور سے مستفید ہوں۔ ہمارے عمر رسیدہ بزرگ بیان کرتے ہیں کہ گاؤں میں سب سے پہلے شرک و بدعت سے مبرا منتر، صحیح عقیدہ اختیار کرنے والے حافظ صاحب کے ناناجان میاں محمود مرحوم تھے ان کو یہ توحیدی روشنی میر محمد گاؤں کے اہل علم سے حاصل ہوئی تھی ہماری مسجد کے اندرونی حصوں میں ایک پکی قبر تھی جس کی جملہ قوم پوجا پاٹ کرتے تھے صاحب قبر کے نام پر نذر و نیاز کے علاوہ اسے محل استغاثہ اور قاضی الحاجات سمجھا جاتا تھا مشار الیہ بزرگ نے اسے گرا کر زمین کے برابر کر دیا اور فصلی بیڑ جو وقتاً فوقتاً محض حصول زر کے لئے جمع ہوتے تھے ان کا راستہ مسدود کر دیا اس طرح گاؤں کو شرکیات سے پاک کر دیا گیا پھر علما کی آمدورفت کا سلسلہ باقاعدہ جاری ہو گیا ہر طرف توحیدی و اسلامی روشنی پھیلنے لگی پھر مولانا الہ بخش مرحوم کی علم دوستی اور فن طبابت نے چار چند لگا دیئے اس سے مزید منزل مقصود قریب تر ہوتی گئی اس دوران ہمارے ہی خاندان سے منسلک مولانا محمد عبداللہ بکسوی مرحوم نے مدرسہ غزنویہ امرتسر سے سند فراغت حاصل کر کے واپس آکر قوم میں دعوت و تبلیغ کے فریضہ کا آغاز پورے انہماک سے کر دیا۔ روزانہ بعد از نماز فجر قرآنی دروس کا اہتمام فرمایا۔ یہاں تک کہ پورا قرآن ختم کر ڈالا۔ تقسیم کے بعد بھی اس مبارک عمل کو جاری رکھا۔ ان کی مسلسل جہد کے نتیجہ میں سرہالی کلاں میں مدرسہ تحفیظ القرآن کا قیام عمل میں آیا جو چشمہ سیرابی آج تک جاری ہے اس کے مدرس اعلیٰ قاری خدا بخش مقرر ہوئے اللہ تعالیٰ نے ان کو لُحْنِ دَاوٰی کے وافر حصہ سے نوازا ہے آج کل وہ ضلع خانیوال کے ایک گاؤں میں پیرانہ سالی کی منزلیں طے کر رہے ہیں اللہ تعالیٰ ان کے اوقات و عمر میں برکت فرمائے، آمین۔ عشرہ پچاس کے اوائل میں مرحوم نے سرہالی کلاں میں دیگر شرکاء و اسہ سمیت حفظ کا آغاز کیا جو تین سال کی حدود میں اختتام پذیر ہوا آپ کی ذہانت و فطانت کی بنا پر محترم قاری صاحب کو ہونمار شاگرد سے بہت زیادہ پیار و محبت تھا حضور سفر میں اسے اپنے ساتھ رکھتے تلمیذ اطاعت گزار نے بھی اپنے نابینے استاذ کی خدمت اس حد تک کی کہ ناشتہ اور کھانا گھر میں تیار کرانا اور کپڑے خود دھونا اپنے لئے سعادت سمجھتے تھے

عرصہ بعد قاری صاحب کا نکاح ہوا تو اللہ نے انہیں بچہ عطا کیا جس تفادیل کی بنا پر اس کا نام بھی مقبول ہی رکھا پھر سالہا سال تک نماز تراویح کی امامت اپنے ہی گاؤں میں کراتے رہے البتہ ایک رمضان انہوں نے فیصل آباد شہر کے محلہ گلبرگ سی بلاک میں واقع مسجد الفردوس میں سنایا تھا جب وہ خوش الحانی سے تلاوت کرتے تو سبحان اللہ تو بڑا روح پرور منظر ہوتا تھا۔

الهم تقبل منہ تلاوتہ اثناء اللیل و اثناء النہار

پھر ہمارے گاؤں کی ایک نیک صالح بزرگ ہستی حاجی عبدالعزیز جن کے روپڑی خاندان سے بڑے اچھے راہ رسم تھے انہوں نے ہمارے والدین کو راغب کیا کہ ان بچوں کو عالم بنانا چاہیے چنانچہ ان کی اجازت سے وہ ہم دونوں کو حصول علم کی خاطر مسجد قدس چوک دانگراں لاہور لے آئے اس وقت جامعہ الہدیث کا بڑا شہرہ تھا کیونکہ اساطین العلم اور شیوخ اشوخیہ یہاں جمع تھے دنیا ان سے متعارف اور وہ سند کی حیثیت رکھتے تھے مثل شیخنا مجتہد العصر حافظ محمد عبداللہ محدث روپڑی اور ان کے برادر حقیقی حافظ محمد حسین امرتسری جن کو علوم و فنون میں بالخصوص ملکہ تامہ حاصل تھا۔ نیز مولانا قادر بخش بہاول پوری اور مولانا عبدالجبار اور مولانا محمد ننگن پوری معاون تحفۃ الاحوذی وغیرہم بھی لائق ترین اساتذہ شمار ہوتے تھے حضرت العلام محدث روپڑی نے مرحوم کی تعلیم و تربیت پر خصوصی توجہ فرمائی میزان الصرف سے لیکر اختتامی دراستہ تک اکثر اسباق و دروس انہی کے مرہون منت تھے دوسری جانب شاگرد نے بھی اپنے شیخ کی خدمت میں کوئی کمی نہیں اٹھا رکھی ہر چند مسابقت کے لئے کوشاں رہتے تھے یہاں تک کہ سن ۱۹۶۱ء میں سند فراغت حاصل کی۔ محدث روپڑی کے چونکہ سعودی عرب کے ممتاز علماء مثل محمد بن ابراہیم آل الشیخ مفتی اعظم اور سجاد الشیخ ابن باز سے مثالی تعلقات تھے اس بنا پر ان کے دو شاگردوں ثناء اللہ اور عبدالسلام کیلانی کو بڑی آسانی سے مدینہ یونیورسٹی میں داخلہ مل گیا۔ ۱۹۶۳ء کے کوئٹہ میں حافظ صاحب مرحوم شامل ہوئے آپ نے تعلیم کا آغاز چونکہ ثانوی سے کیا تھا اس بنا پر آپ کو مدینہ رسول صلی اللہ علیہ وسلم میں قیام کا ایک لمبا عرصہ میسر آگیا بلکہ بعد میں بھی اپنے تعلقات کی بنا

پر یہاں مقیم رہے حتیٰ کہ دارالافتاء کی طرف سے بصورت ابتعاث تقرری معرض وجود میں آئی تو آپ متحدہ عرب امارات منتقل ہوئے وہاں مدیر مکتب الدعوة والارشاد شیخ عمر بن عبدالعزیز العثمان تھے ان کے ساتھ مل کر دعوت و تبلیغ کے برنامے کو مرتب کیا جو تھوڑے ہی عرصہ بعد نتیجہ خیز ثابت ہونا شروع ہو گیا انہی دنوں ایک پاکستانی ایک بدعتی نے دہلی میں پکی قبر کھڑی کر دی مدیر اور حافظ صاحب کے علم میں جب یہ بات آئی تو انہوں نے جذبہ جہاد کے پیش نظر راتوں رات اسکو اکھاڑ پھینکا اس کے بعد آج تک پورے امارات میں کوئی ایک بھی پکی قبر موجود نہیں۔ بلکہ داعیان شرک و بدعت کے لئے آج بھی دروازے بند ہیں۔ سرعام خرافات کی تبلیغ نہیں کر سکتے بالخصوص شارجہ وغیرہ جہاں موحدین کی اکثریت ہے۔

دوسری طرف مرحوم نے دیکھا کہ ہمارے علاقوں کے (ہندوستان، پاکستان وغیرہ) رہائشی یہاں منتشر ہیں ان کا کوئی نظم ہے اور نہ کوئی صالح قیادت جو سب کو یکجا جمع کر سکے تو آپ نے موضوع ہذا پر غور و خوض شروع کر دیا اس انشاء میں رب العزت نے مجھے وہاں دورہ کرنے کی توفیق بخشی تو میں نے اکثر و بیشتر پروگراموں میں اس فکر کو موضوع بحث بنائے رکھا یہ اللہ الجسامہ جس سے ساتھیوں کو ذہن سازی میں معاونت حاصل ہوئی میرے بعد سید بدیع الدین صاحب شارجہ تشریف لے گئے انہوں نے مزید اس کام کو آگے بڑھایا بلکہ اس مساعی کے نتیجہ میں جماعت المحدثین معرض وجود میں آئی جس کا امیر حافظ مقبول احمد مرحوم و مغفور کو منتخب کر لیا گیا۔ موصوف نے رات دن محنت شاقہ سے جماعت کو ترقی کے ذینہ تک پہنچایا پورے متحدہ عرب امارات میں مدارس کا جال بچھا دیا اور جگہ جگہ دعوتی و تبلیغی حلقہ جات قائم کر دیئے جہاں ہر ہفتے دعاۃ مبلغین کے منعقد اجتماع دعوتی امور کا جائزہ لیا جاتا اور عوا سے رابطہ میں استحکام پر تدبیر و تفکر کیا جاتا دوسری طرف دارالعیاض (مہمان خانہ) کا اہتمام دو طرح سے کیا گیا ایک عمومی دوسرا خصوصی عام مہمانوں کے لئے انتظام و انصرام شارجہ کے جماعتی مرکزی دفتر میں اور خصوصی و فود اور اہل علم کے لئے اہتمام حافظ صاحب کے گھر پر ہوا کرتا تھا موصوف مہمان نوازی کر کے خوشی کا اظہار فرماتے ان لمحات کو ذخیرہ و عقبی تصور کرتے پھر سفراء مدارس و مساجد

اور محتاجوں کا تعاون خود کرتے حکومت اور اہل خیر سے بھی کراتے مالی اعانت میں علماء و دانشور حضرات کی خصوصی حوصلہ افزائی فرماتے جسے مقدور بھر محقق رکھنے کی سعی کرتے تاکہ علما کے وقار کو آج نہ آنے پائے ارباب حل و عقد کے ہاں آپ کے توصیہ (سفارشی لیٹر) کی حیثیت سند کا درجہ رکھتی تھی طویل اور شدید بیماری کے باوجود ارباب اقتدار بسلسلہ ترقیہ اور توثیق آپ ہی کی طرف رجوع کرتے تھے۔

مزید آنکہ آپ نے جدید تقاضوں کے پیش نظر شمارجہ میں دودھ سے کھول رکھے ہیں ایک لڑکوں کے لئے جبکہ دوسرا لڑکیوں کے لئے مخصوص ہے ان میں جدید و قدیم علوم کے امتزاج کا عملی تجربہ شروع ہے جو نہایت کامیابی سے جاری و ساری ہے ان سے مسلم قوم کے ہزاروں بچے اور بچیاں مستفیض ہو رہے ہیں پھر سلفی دنیا سے رابطہ کے لئے سالانہ عالمی کانفرنس کا اہتمام فرماتے پاک و ہند سے اہل علم اور دانشوروں کو خصوصی دعوت پر بلایا جاتا ہر مبلغ کے لئے کم از کم بارہ مختلف موضوعات پر بارہ مقامات پر بارہ لیکچر دینے ضروری ہوتے جنکی پیشگی اطلاع ہر مبلغ کو کر دی جاتی ہے تاکہ وہ مکمل تیاری سے پروگرام میں شریک ہو اور اہل ذوق کا حقہ مستفید ہوں یہ ایک انتہائی مبارک سلسلہ تھا جسے دیکھ کر رشک پیدا ہو تا کاش کہ ہمارے ہاں پاکستان میں بھی ایسی توفیق میسر آئے

یاد رہے کہ موصوف ۱۷ جنوری ۱۹۹۲ء سے فالج کے مرض میں مبتلا تھے یکم اگست ۱۹۹۳ء بروز سوموار صبح چار بج کر چالیس منٹ پر اتفاق ہسپتال لاہور میں خالق حقیقی سے جا ملے۔

انا لله وانا اليه راجعون۔ ان لله ما اخذ وله ما اعطى وکل شیئ عنده باجل مسمى اللهم اغفر لعبدك مقبول احمد وارفع درجہ فی المہدیین واخلفہ فی عقبہ فی الغابین و اغفر لنا و له یارب العالمین و افسح له فی قبرہ و نور فیہ